

పింకిస్

నేను న్యూఢిల్లీ స్టేషన్లో తమిళనాడు ఎక్స్ప్రెస్ దిగి నా బ్యాగ్ పట్టుకుని బయటకు నడుస్తుంటే బరువుగా ఒక చెయ్యి నా కుడిభుజం మీద పడింది. నేను ఉలిక్కిపడి వెనక్కు తిరిగి చూశాను. ఖాదీ పంచె, ఖాదీ చొక్కా, పైన ఉత్తరీయం - సినిమాల్లో క్రిమినల్-పాలిటీషియన్లలా ఉన్న ఒక ఆజానుబాహుడు దర్శనమిచ్చాడు. ఆయన గారికి అటూ ఇటూ ఇద్దరు గన్మెన్లు.

నేను తెల్లమొహం వెయ్యడం చూసి “గుర్తుపట్టలేదా?” అన్నాడు ఆజాను బాహుడు, భుజం చనువుగా గట్టిగా నొక్కుతూ. నాకు గన్మెన్లతో తిరిగే వి.ఐ.పి. స్నేహితులెవరూ లేరు. అంచేత గుర్తుపట్టడమనే సమస్య లేదు.

“మీరు పొరపడ్డారు. బహుశా ఎవరినో చూసి ఎవరో అనుకునుంటారు” అన్నాను వినయంగా.

“నిన్నెలా మర్చిపోతాను అంజీ!” అన్నాడు ఆ పెద్దమనిషి నవ్వుతూ.

నన్ను నా నిక్నేమ్ పెట్టి చనువుగా పిలవడంతో నేను మళ్ళీ ఉలిక్కిపడ్డాను. గురుడు మనకు తెలుసున్నవాడే అయి ఉంటాడు. ఆయన అలా చనువుగా అంజీ అంటే నేను కూడా పగలబడి నవ్వి చనువుగా భుజం మీద చెయ్యి వేద్దామనుకున్నాను కానీ ఆయన ఆరడుగులెత్తు. అంచేత ఆయన చెయ్యి మాత్రం పట్టుకున్నాను నవ్వుతూ- ఆయనెవరో గుర్తుకు రాకపోయినా. గన్మెన్లు అటూ ఇటూ నడుస్తుండగా మేమిద్దరం చేతులు కలిపి నడవసాగాం. నడుస్తూ ఆలోచిస్తున్నా కానీ ఆ వ్యక్తి ఎవరో గుర్తు రావడం లేదు.

‘ఎక్కడుంటున్నావు’ అనడిగాడు, ఆయన స్టేషను బయట కారు పార్కింగ్కు చేరిన తర్వాత.

“గోల్ మార్కెట్ దగ్గర...”

“అరె! పక్కనేనన్నమాట. నేను నార్త్ ఎవెన్యూలో... పక్కనే ఉన్నా... తస్సాదియ్యా... ఎప్పుడూ కలవలేదే... పద.... దారిలోనే కదా... మీ ఇంటి దగ్గర దింపుతా....” అన్నాడు పెద్దమనిషి.

పెద్దమనిషి నార్త్ ఎవెన్యూ అనగానే నేను కొంచెం దూరం జరిగాను. నార్త్ ఎవెన్యూ ఎంపీలు లాంటి వి.ఐ.పి.లుండే ఎవెన్యూ. నన్ను పేరుపెట్టి పిలిచినా బహుశా పెద్దమనిషి పొరపాటు పడ్డాడేమో అని మళ్ళీ అనిపించి చేతులు మెల్లగా ఆయనగారి మీంచి తప్పించాను.

“ఇంతకీ గుర్తుపట్టావా లేదా?” అన్నాడు పెద్దమనిషి పెద్దగా నవ్వుతూ.

నేను సణిగాను.

“పోనీ హైద్రాబాద్ లో పాపారావు పేరు ఎప్పుడైనా విన్నావా?”

“మీరు... పాపారావా? పాపీ, నిన్ను గుర్తు పట్టలేకపోయానురోయ్” అన్నాను నేను సంతోషంగా.

“ఇప్పటికీ గుర్తొచ్చిందన్నమాట...” అన్నాడు పాపారావు, నా తలమీద ఒకటుచ్చుకుని పకపక నవ్వుతూ.

ఇంతలో గోల్ మార్కెట్ వచ్చింది. నేను కారు ఆపుచెయ్యమని దిగాను - “ఇక్కడే ఉండేది... ఎప్పుడైనా, తీరికైనప్పుడు మా ఇంటికి రా...”

“తప్పకుండా...” అంటూ పాపారావు నార్త్ ఎవెన్యూ వెళ్లిపోయాడు. నేను ముప్పయి సంవత్సరాలు వెనక్కు హైదరాబాద్ వెళ్లిపోయాను.



ముప్పయి సంవత్సరాల క్రితం ఆంజనేయులు ఇప్పటి ఆంజనేయులులా ఉండేవాడు కాదు. వాడు యవ్వనంతో పొగరుగా ఉండేవాడు. ఈ ప్రపంచాన్ని మార్చేయాలన్న ఉత్సాహంతో ఉండేవాడు. ఒక గుడ్డు గుడ్డి కొండలు పగలగొట్టగలనన్న ధీమాతో ఉండేవాడు. అలాంటి ఆంజనేయులుకి శ్రీరామచంద్రమూర్తి లాంటి ఆరాధ్య దైవం పాపారావు.

నక్కల్ బరీ, శ్రీకాకుళం దేశాన్ని ఊపేసిన రోజులవి. దేశంతోపాటు మేమూ ఊగిపోయాం. వసంతకాలం మేఘం గర్జించింది... అంది పెకింగ్ రేడియో. కాబోలనుకున్నాం మేం.

పాపారావు కమ్యూనిస్టు ఫ్యామిలీ నుంచి వచ్చినవాడు. వాళ్ళ నాన్న నైజాం వ్యతిరేక తెలంగాణా పోరాటంలో చురుగ్గా పనిచేశాడు. ప్రస్తుతం ఆయన గుంటూరులో పెద్ద ఎత్తున పొగాకు వ్యాపారంలో ఉన్నాడు. కమ్యూనిస్టు నేపథ్యం నుంచి వచ్చినవాడు కాబట్టి సహజంగానే పాపారావు మా సెల్ కి లీడరు అయ్యాడు. మా సెల్ లో నేనూ, పాపారావు కాక మరో ఇద్దరుండేవారు - పీటర్ రఘురాం, గోపాలం.

పీటర్ రఘురాం, నేనూ నరసాపురం కాలేజీలో కలిసి చదువుకున్నాం. ఆ తర్వాత ఇద్దరం ఒకే ఆఫీసులో జాయినయ్యాం. ఒరే! ఒరే! అనుకునే చనువు ఉంది మా మధ్య. అసలు పీటర్ రఘురాం ద్వారానే పాపారావు పరిచయం అయ్యాడు. నాకు విప్లవ రాజకీయాల పరిచయం కూడా పీటర్ రఘురాం ద్వారానే. వాడు హరిజన కుటుంబం నుంచి వచ్చాడు. తండ్రి మతం తీసుకుని క్రిస్టియన్ అయ్యాడు. తల్లి, తండ్రి ఇంట్లో అందరూ గవర్నమెంటు ఉద్యోగాలు చేస్తుండేవారు. పీటర్ రఘురాం పరిస్థితి ఆర్థికంగా చాలా బాగానే ఉన్నా హరిజనుల పట్ల సమాజంలో వివక్షత మాత్రం వాడిని గాయపరుస్తుండేది.

గోపాలం, లాలాగూడలో ఎక్కడో వర్కషాపులో కూలీకి పనిచేస్తుండేవాడు. అతను ఎక్కువ మాట్లాడేవాడు కాదు. ఎర్రగా చింతనిప్పుల్లాంటి కళ్లతో, ఎండిన శరీరంతో ఉండేవాడు. అతను పసితనం నుంచీ హోటల్లో కప్పులు కడిగి, మార్కెట్లో మూటలు మోసీ, కుటుంబాన్ని పోషించేవాడుట. తండ్రి కుటుంబాన్ని వదిలి మళ్ళీ పెళ్లి చేసుకున్నాడట. తల్లి చెల్లీ కూడా ఏదో కూలి పనులు చేస్తుండేవారు. వాళ్లకి తినడానికే కష్టంగా ఉందట. అంతకంటే అతన్ని గురించి వివరాలు నాకు తెలియవు - పాపారావు చెప్పలేదు.

ఆ కాలంలో పాపారావు నలిగిపోయిన, చిరిగిపోయి మాసిపోయిన బట్టలు వేసుకుని, జుట్టు దువ్వుకోకుండా చింపిరి చింపిరిగా ఉండేవాడు. గెడ్డం సరిగా గీసుకోకుండా ముళ్లపొదలా పెంచేవాడు. కాలేజీ రోజుల్లో పీటర్ రఘురాం దేవానంద్ హెయిర్ స్టయిల్ తో పోజుకొట్టినా, పాపారావు ప్రభావం పడ్డాక అతనిలాగే ముళ్ళకంప లాంటి గెడ్డం పెంచడం మొదలు పెట్టాడు.

పాపారావు, పీటర్ రఘురాం, నీళ్ళల్లో చేపల్లా విప్లవ రాజకీయాల్లో కలిసిపోయినా నేను మాత్రం కొంగలా పైపైన అడుగు లేస్తుండేవాడిని. నేను వట్టి కొంగను కాను, దొంగ కొంగని, అని అనుమానం ఉండడంవల్ల కూడా వాళ్లలాగా మనస్ఫూర్తిగా విప్లవ రాజకీయాల్లో దిగలేకపోయాను. నేను అగ్రకులం వాడినే కానీ పేదకుటుంబం నుంచి వచ్చాను. ఉద్యోగంలో చేరి నా పరిస్థితి బాగానే ఉన్నా, దారిద్ర్యం కారణంగా నేను చిన్నప్పుడు పొందిన అవమానాలు నన్ను ఎప్పుడూ కలత పెడుతూ

ఉండేవి. ఆ కారణంగా నేను దబ్బున్న వాళ్లను ద్వేషించేవాడిని. విప్లవం పట్ల నేను సానుభూతితో ఉండడానికి కారణం అది.

కానీ, రెండు పూటలా పీకలదాకా మెక్కి నలగని ఇస్త్రీ మడతలేసి, విప్లవాల గురించి మాట్లాడడం ఇబ్బందిగా ఉండేది నాకు.

నాకు పెట్టి బూర్జువా మనస్తత్వం పోలేదనీ, నేను డి-క్లాసు అయి కార్మికవర్గ మనస్తత్వం అలవరచుకోవడం లేదనీ విమర్శిస్తుండేవాడు పాపారావు. పాపారావు విమర్శ నూటికి నూరుపాళ్లు నిజమని నాకు తెలుసు కానీ కాళ్లు నిలదొక్కుకున్న వర్గ మనస్తత్వమే కానీ కార్మికవర్గ చైతన్యం అలవడలేదు నాకు.

పాపారావు లిబరేషన్ పత్రిక, పార్టీ రహస్య సర్క్యులర్లు తీసుకొచ్చి చదివి వినిపిస్తుండేవాడు. అప్పుడప్పుడు సెల్ సమావేశాలకు చంద్ర పుల్లారెడ్డి, దేవులపల్లి లాంటి అండర్ గ్రౌండ్లో వున్న నాయకుల్ని తీసుకొస్తూ ఉండేవాడు. ఇదంతా నాకు ఢ్రీల్గా ఉండేది.

చారు మజుందార్ గారు శత్రువు రక్తంలో చెయ్యి తడపనివాడు విప్లవకారుడు కాదన్నాడు. పాపారావు, పీటర్ రఘురాం, ఇద్దరూ విప్లవకారులమని రుజువు చేసుకోవలసిన సమయం వచ్చింది. ఒకరోజు రాత్రి సెల్ సమావేశం ఏర్పాటు చేసి పాపారావు చారు మజుందార్ గారి పంథా వివరించాడు. నేను విప్లవానికి పనికిరానని వాళ్లు అనుకుంటున్నారు కాబట్టి నాకు అంతకంటే ఎక్కువ చెప్పలేదు. కానీ నేను తర్వాత తెలుసుకున్నదేమిటంటే, పాపారావు నాయకత్వాన ఓ పదిమంది వరంగల్ దగ్గర అడవిలో సమావేశమై వర్గశత్రువుని ఖతం చెయ్యాలని నిర్ణయించారు. ఏదో గ్రామంలో భూస్వామిని ఖతం చేసి, వాడి రక్తంలో చేతులు ముంచి గోడల మీద ముద్రలు వేసి, “విప్లవం వర్ధిల్లాలి” అని అరిచి, హైద్రాబాద్ పారిపోయి వచ్చేశారు. పారాణి తడి ఆరకుండానే వైధవ్యం అన్నట్లు చేతుల రక్తం తడి ఆరకుండానే మొత్తం దళంతో పోలీసులకు పట్టుబడ్డారు పాపారావు, పీటర్ రఘురాంలు.

పాపారావు మాకు గెరిల్లా యుద్ధతంత్రం బోధిస్తూ, దళం దాడి సఫలమైనా, విఫలమైనా దళం తప్పించుకుపోవడానికి ఎస్కేప్ రూట్ ఒకటి జాగ్రత్తగా ఆలోచించి ఉంచుకోవాలి అంటుండేవాడు విప్లవనాయకుడు పాపారావు. అలా ఎస్కేప్ రూట్ ఒకటి ఉంచుకున్నాడన్న విషయం నాకు తర్వాత అర్థమయింది. విప్లవం విజయవంతమైందా ఎర్రజెండాతో పాపారావు ముందు వరుసలో ఉంటాడు. విఫలమైందా క్షేమంగా బయటపడడానికి వయా గుంటూరు ఎస్కేప్ రూట్ ఉంచుకున్నాడు.

పాపారావు నన్ను మరచిపోలేదు. రెండు వారాల తర్వాత ఆదివారం వాళ్లింటికి రమ్మని ఫోన్ చేశాడు. నార్త్ ఎవెన్యూలో పాపారావు ఫ్లాట్ కి వెళ్ళాను.

పాపారావు ఇప్పుడు ఏ పార్టీలో ఉన్నాడో నాకు తెలియదు. తెలుగుదేశం, కాంగ్రెస్, సి.పి.ఐ., సి.పి.ఐ(ఎం) లేక బీజేపీ - నాకు తెలుసుకోవాలని ఆసక్తి లేదు. గులాబీ ఏ పేరుతో పిలిచినా గులాబీయే అయినట్లు, పాపారావు ఏ పార్టీలో ఉన్నా పాపారావే.

నేను వెళ్లేటప్పటికి హాలులో పాపారావు కాక గౌడిగేదెలా నల్లగా నిగనిగలాడుతున్న మరో వ్యక్తి కూడా ఉన్నాడు. నేను హాలులో అడుగుపెట్టగానే అతను మాట్లాడకుండా నన్ను పరిశీలనగా చూడడం మొదలు పెట్టాడు. అతనికి వినయంగా నమస్కారం చేసి కూర్చున్నాను.

“నన్ను కూడా గుర్తు పట్టలేదన్నమాట” అన్నాడు అతను, నేను హాలులో అడుగుపెట్టిన రెండు నిమిషాల తర్వాత.

మనిషి గుర్తు తెలియకపోయినా గొంతు పరిచయమైనట్లే అనిపించింది. “పీటర్ రఘురాం?” - కొంచెం సందేహంగా అన్నాను.

“గుర్తుపట్టావన్నమాట” అని చాలా సంతోషించాడు పీటర్ రఘురాం - “పాపీ, నేనూ, తరచు కలుసుకుంటూనే ఉన్నాం. నీ గురించే తెలియలేదు. పోయావేమో అనుకున్నా. బతికే ఉన్నావన్నమాట. సంతోషం. చాలా కాలం తర్వాత పాత మిత్రులం అందరం కలుసుకున్నాం”.

“నువ్వెలా వచ్చావు ఇక్కడికి?”

“ఇక్కడ కాన్ఫీరం గారి దళిత సమావేశానికి వచ్చాను. ఎలాగూ వచ్చాను కదా అని మనోడిని ఒకసారి చూసి పోదామని వస్తే నువ్వు కూడా వస్తున్నావని చెప్పి ఉండిపోమ్మన్నాడు...” అన్నాడు. పాపారావంటే పాతకోపం ఏవీ ఉన్నట్లు కనిపించలేదు. ఇద్దరూ ఏవీ జరగనట్లే చలోక్తులు వేసుకుంటూ మాట్లాడుతున్నారు.

మేం అలా మాట్లాడుకుంటుంటే “నమస్కారం” అంటూ లోపల నుంచి మధ్య వయస్కురాలు ఒకావిడ వచ్చింది.

“ఈవిడ.... జమునారాణి...” అని పరిచయం చేశాడు పాపారావు.

ఆవిడని ఎప్పుడూ చూడలేదు కానీ ఆవిడ గురించి మాత్రం చాలా విన్నాను.

ఆవిడ కూడా పాపారావులా కృష్ణాజిల్లా ధనిక కమ్యూనిస్టు కుటుంబం నుంచి వచ్చినదే. ఉస్మానియా యూనివర్సిటీలో స్టూడెంట్ యూనియన్ లో ఉండి విప్లవ

కార్యక్రమాల్లో చాలా చురుగ్గా పనిచేసింది. ఆవిడా, ఆవిడ బృందం “మావో జిందాబాద్”, “చైనా చైర్మన్ మన చైర్మన్” లాంటి నినాదాలు గోడల మీద రాసేవారు. “విప్లవం వర్ధిల్లాలి” అని గొంతు చించుకు అరిచేవారు. కానీ ఎంత అరచినా విప్లవ సూర్యోదయం కాలేదు. తూరుపు దిక్కు ఆవిడ ఆశించినట్లు అరుణ కాంతులతో ధగధగలాడలేదు.

అయితే తూర్పునే సూర్యోదయం కావాలని ఏవుంది? సూర్యోదయం పడమట కూడా అవుతుంది. పడమట దిక్కున ఫెమినిస్టు సూర్యోదయం కాగానే, ఆవిడ పొద్దు తిరుగుడు పువ్వులా దిక్కు మార్చి, రాత్రికి రాత్రి ఫెమినిస్టు అయిపోయింది. మార్బ్బుని సమాధి చేసి, చలాన్ని సమాధి నుంచి లేపి, స్త్రీ స్వేచ్ఛ అంటూ ఆంధ్రదేశమంతా ఊరేగించి, నలుగురి కళ్లల్లోనూ, పదిమంది నోళ్లలోనూ పడి గుర్తింపు తెచ్చుకుంది. పత్రికలలోనూ, ప్రజలలోనూ బాగా పాపులర్ అయింది. అర్ధరూపాయెత్తు బూతు, అర్ధరూపాయెత్తు నీతి కలిపి సంచలనం కవిత్వం రాసి గొప్ప ‘కవి’గా పేరు తెచ్చుకుంది. అమెరికన్ యూనివర్సిటీల్లో రెండేళ్లుండి ‘తెలంగాణా పోరాటంలో, విప్లవోద్యమాలలో స్త్రీలపై లైంగిక వేధింపులు’ అన్న అంశం మీద పరిశోధన చేసింది. ప్రస్తుతం ఆవిడ స్త్రీలకు సంబంధించిన ఏదో ఎన్టీవో నడుపుతూ, ప్రపంచంలో నలుమూలలా ఫెమినిస్టు సమావేశాలకు హాజరవుతూ, పురుష దురహంకారాన్ని ఖండిస్తూ, చాలా బిజీగా ఉంది.

దళితులూ, స్త్రీలూ ఒకటే అంటుంది జమునారాణి. దళితులూ, స్త్రీలూ ఒకటి అవునో కాదో నాకు తెలియదు కానీ పీటర్ రఘురాం, జమునారాణి ఒక జాతికి చెందినవారే - సందేహం లేదు.

“నమస్కారం... మీరూ ఇక్కడే ఉంటారా?” అన్నాను ఆవిడని పలకరింపుగా.

“లేదండి. రేపు బీజింగ్ లో ఇంటర్నేషనల్ విమెన్స్ కాన్ఫరెన్స్ కి వెడుతున్నాను. ఫ్లయిట్ తెల్లవారకట్ల. మన పాపారావు ఉన్నాడు కదా అని వచ్చాను...” అంది జమునారాణి.

“ఏం తీసుకుంటావు అంజీ...” అన్నాడు పాపారావు - రామచంద్రుల వారు ఆంజనేయస్వామి వారిని అభిమానంగా, ప్రేమతో అడిగినట్లు.

“మీరేం తీసుకుంటే అది...”

“మేం తీసుకునేది నువ్వు తీసుకోలేవులే....” పీటర్ రఘురాం వేళాకోళంగా అన్నాడు.

“ఎందుకు తీసుకోలేనూ.... తీసుకుంటా....”

“అయితే, విస్కీ... రమ్...?”

“ఏదైనా సరే....” నాకు డ్రింక్ అలవాటు లేదు కానీ పీటర్ రఘురాం రెచ్చగొట్టినట్లు అడిగితే సరే అన్నాను.

పాపారావు విస్కీ సోడా, ఐసు తీసుకొచ్చాడు. గ్లాసులో పోసి నాకూ, పీటర్ రఘురాంకి చెరో గ్లాసు అందించి, తనో గ్లాసు తీసుకున్నాడు. జమునారాణి ప్లేటులో జీడిపప్పు తీసుకొచ్చి టేబుల్ మీద పెట్టి, ఏపిల్ జ్యూస్ గ్లాసు తీసుకు కూర్చుంది.

మాజీ కామ్రేడ్స్ అంతా ఒకచోట చేరేసరికి సహజంగానే పాత జ్ఞాపకాలతో కబుర్లు మొదలయ్యాయి.

మార్బిజం మానవ స్వభావాన్ని పరిగణనలోకి తీసుకోలేదనీ, అందువల్లనే అది ఫెయిలయిపోయిందనీ అన్నాడు పాపారావు. ఓ గొప్ప సిద్ధాంతం మరణం పట్ల సంతాపం వ్యక్తపరిచాడు. పాపారావు వాక్చాతుర్యం చూసి నేను ఎప్పుడూ ఆశ్చర్యపోతాను. విప్లవం వీధిమొగలో నిలబడిందని అప్పుడు ఎంత కన్విన్సింగ్గా చెప్పాడో, అంత కన్విన్సింగ్గానూ మార్బిజం చచ్చిపోయిందని ఇప్పుడు చెప్పాడు.

మార్బిజం దళితులని తప్పుదారి పట్టించింది అనీ, ఇప్పుడు జరగవలసింది వర్గపోరాటాలు కాదు, వర్గపోరాటాలని అన్నాడు పీటర్ రఘురాం.

మార్బిజం స్త్రీలను నిర్లక్ష్యం చేసిందనీ, ఫెమినిజం మాత్రమే స్త్రీలను విముక్తి చేస్తుందనీ అంది జమునారాణి.

నాకు వినే అలవాటే కానీ మాట్లాడే అలవాటు లేదు. నేను ఎప్పుడూ శ్రోతనే. అంచేత వాళ్లు మాట్లాడుతుంటే వింటూ, మరేం పని లేదు కనుక గ్లాసు ఖాళీ చేసేశాను. వాళ్ళ గ్లాసులు సగం కూడా ఖాళీ కాలేదు.

“అదేవిటి అంజిబాబూ - మంచినీళ్లు తాగినట్లు తాగేస్తున్నావు - అది విస్కీ - రుమ్మని నిషా అందుకుంటుంది” అన్నాడు పీటర్ రఘురాం.

“ఇంకో పెగ్గెయ్యి గురుడికి...” అన్నాడు పాపారావు నవ్వుతూ.

“వెయ్యమంటావా?” అన్నాడు పీటర్ రఘురాం, విస్కీ నా గ్లాసులోకి వంచుతూ.

పాపి, పీటర్ మామూలుగానే ఉన్నా, నాకు కొంచెం కొంచెం నిషా ఎక్కుతోంది. పెంకిగా ఏదైనా దెబ్బలాట పెట్టుకోవాలని ఉంది.

“అంజీ! నువ్వు నోరువిప్పడం లేదేంటిరా?” అన్నాడు పీటర్ రఘురాం నన్ను రెచ్చగొడుతూ.

“మాట్లాడడానికేవుంది? నువ్వు చెప్పేది వింటున్నా చిట్టిబాబూ....”

“చిట్టిబాబూ? వాడెవడురోయ్?”

“రావిశాస్త్రిగారి రాజు-మహిషి నవలలో నీలాంటి కేరెక్టర్...”

“గురుడికి నిషా ఎక్కింది...” పాపారావు నవ్వాడు.

“ఇవి ఎన్ని వేళ్ళురా అంజీ?” అన్నాడు పీటర్ రఘురాం, వాడి చెయ్యి నా కళ్లముందు ఆడిస్తూ.

“నాకేం నిషా ఎక్కలేదు. అంతా స్పష్టంగా కనిపిస్తోంది. నువ్వు, నీ చెయ్యి... అక్కడ సోఫాలో చిట్టిబాబూ...”

“ఇందాక నన్ను చిట్టిబాబన్నావు?”

“నువ్వు చిట్టిబాబువే... పాపీ చిట్టిబాబే...”

“మరి నువ్వు?”

“నేనూ చిట్టిబాబునే....”

“నువ్వు చిట్టిబాబువే... బావుంది... మరి ఈవిడ...” - పాపారావు జమునారాణిని చూపిస్తూ అన్నాడు.

“ఆవిడా? బాబీజీ... చిట్టిబాబీజీ...”

“ఏవిటి మాట్లాడుతున్నాడు ఇతను” అంది జమునారాణి చికాగ్గా.

“గురుడు గుర్రం ఎక్కాడు...” అన్నాడు పాపారావు పగలబడి నవ్వుతూ.

“నేను గుర్రం ఎక్కలేదు. గాడిదా ఎక్కలేదు. పూర్తి కంట్రోలులో ఉండి మాట్లాడుతున్నాను. నిషాలో మాట్లాడడం లేదు. ఇప్పుడు ఏం మాట్లాడినది వారం రోజుల తర్వాత నిద్రలేపి అడిగినా చెబుతాను. ఛాలెంజ్...”

“నీకు నిషా ఎక్కలేదు కానీ మాట్లాడు... అంతా సైలెంటుగా ఉండాలి.... అంజి మాట్లాడుతాడు...” అన్నాడు పీటర్ రఘురాం - వాడి గొంతులో వేళాకోళం నాకు తెలియకపోలేదు. ఆ పరిహాసం పట్టించుకోకుండా మాట్లాడడం మొదలు పెట్టాను.

“మైడియర్ మాజీ కామ్రేడ్స్! ఇప్పుడు నేను కొంచెం సీసా బద్దలు కొట్టి నిర్మోహమాటంగా మాట్లాడబోతున్నాను. మీ మొహాలు పగిలితే ఏవనుకోకండి....”

“అంజి ఉపన్యాసం ఇవ్వబోతున్నాడు. బల్ల ఎక్కించు...” అని పాపి కన్నుగీటాడు పీటర్ రఘురాంకి. వాడు నా చెయ్యి పట్టుకుని లేపి బల్ల ఎక్కించాడు.

“మైడియర్ మాజీ కామ్రేడ్స్! మార్క్సిజం చచ్చిపోలేదు. హత్య చెయ్యబడింది. ప్రపంచంలో అన్ని కమ్యూనిస్టు పార్టీల్లోనూ ఉన్న మనలాంటి రంగురంగుల చిట్టిబాబులు వెన్నుపోటు పొడిచి హత్య చేశారు. పాపారావు ఇందాక ఏంటి అన్నాడు?”

“నేనేవీ అనలేదురా బాబూ”

“.... మనం డి-క్లాస్ అవ్వాలి అని ఎవరన్నారు? ఎవరంటే ఏంలే? మనం డి-క్లాసు అవడం అబద్ధం. మనం పూసుకున్న ఎర్రరంగు గీకి పడేస్తే కాకుల్లా తెల్లగా మనం అసలు రూపంలో బయటపడతాం...”

“... కాకులు నల్లగా ఉంటాయి నాయనా....”

“తెల్ల కాకులు కూడా ఉంటాయి. నీకు తెలియదేమో. నేను చెప్పేదేవిటంటే - ఇప్పుడు కాకుల గురించి మాట్లాడడం లేదు - పులి గురించి మాట్లాడుతున్నాను. పులి-చిరుతపులి-మచ్చలు మార్చలేనట్టుగానే చిట్టిబాబులు డి-క్లాసు కాలేరు. వాళ్లు డి-క్లాసు కాలేరు కానీ నాయకత్వంలోకి చేరి కార్మికవర్గ పార్టీని డి-క్లాసు చేసేశారు. ఎర్రజెండా వాళ్ల చేతిలోకి రాగానే పింక్ జెండా- దగుల్బాజీల జెండా అయిపోయింది. దోపిడీ, పోరాటం, సోషలిజం, విప్లవం లాంటి నినాదాలు చిట్టిబాబుల నోట వస్తుంటే జనాలు అసహ్యించుకుంటున్నారు. మొహంమీద ఉమ్మేస్తున్నారు. సారీ.... బాభీజీ.... చిట్టిబాబీజీకి కోపం వస్తోంది.... సమాజం కుళ్లిపోయింది, కుళ్లిపోయింది అని మనం పాట పాడుతాం కదా.... ఈ సమాజం కుళ్లిపోయిందనడానికి మనం ఒక నిదర్శనం. ఈ సమాజం కుళ్లిపోవడానికి మనమూ కారణం. ఈ కుళ్లులో ఎర్రరంగు పూసుకున్న మనమూ ఒక భాగం.

ఫెయిలయింది మార్క్సిజం కాదు, మార్క్సిజం ముసుగులో చలామణి అయిన చిట్టిబాబీజం. హలో గోపాలాలు.... ఈ పోరాటం మీది. ఈ విప్లవం మీరు మీ కోసం చెయ్యవలసినది. నెత్తురుతో ఎర్రబడ్డ పేదల జెండా పేదల చేతుల్లోనే ఉండాలి. మీ జెండా మీ చేతుల్లోనే సగర్వంగా ఎగరనీయండి. పింకీగాళ్ల చేతుల్లో పెట్టి ఎర్రజెండా సిగ్గుపడేలా, జనాలు చీకొట్టేలా చెయ్యకండి. కుడి ఎడమల దగా.... దగా..... అన్నాడు శ్రీశ్రీ. కుడి నుంచి దగా మీకు తెలుసు కాని, గోపాలాలూ... ఎడమ నుంచి ఎన్ని వెన్నుపోట్లు...

“ఏవిటి పాపారావు ఈ తాగుమోతు గోల...” జమునారాణి విసురుగా లేచి నిలబడింది. “అతను ఏం మాట్లాడుతున్నాడో అతనికి తెలియటం లేదు. ఇంక నోరు మూయించండి...”

“.... బాభీజీ... చిట్టి బాభీజీకి ... కోపం వచ్చింది....”

“సరేలే... ఇంక దిగు... మాట్లాడింది చాలు.. నువ్వు స్పృహలో లేవు...”
అన్నాడు పాపారావు కొంచెం విసుగ్గా.

“నాకేం కాలేదు.. ఇప్పుడు ఏం మాట్లాడినది వారం రోజులు కాదు -
పదమూడు రోజుల తర్వాత నిద్రలేపి నన్ను అడిగినా చెబుతా.... ఛాలెంజ్...
మాట్లాడొద్దా? మానేస్తా... ఉపన్యాసం ముగించేస్తా... ఇంక నన్ను బల్ల దింపేయ్...”
అన్నాను పీటర్ రఘురాం కేసి చెయ్యి చాపి.

పీటర్ రఘురాం చెయ్యందించాడు.

“బల్ల దిగిపోయే ముందు ఇంకొక్క మాట చెప్పనా? చైనాలో... ఇంక
మాట్లాడొద్దా... సరే! చైనా అంటే గుర్తొచ్చింది. బీజింగ్ బాభీజీ... మేడమ్ చింగ్
చింగ్ చాంగ్.... చిట్టిబాభీజీ... ఏదీ?”

“నీ గోలకి ఆవిడ తలనొప్పి వచ్చి లోపల పడుకుంది. కానీ ఇంక దిగు....
నీ పరిస్థితి బాగాలేదు” చెయ్యందించాడు పీటర్ రఘురాం.

“పడిపోయేలా ఉన్నానురోయ్ చిట్టిబాబూ జాగ్రత్తగా పట్టుకో....”

పీటర్ రఘురాం చెయ్యందించి దింపబోతుంటే ధన్మని పడిపోయాను.

✧ ✧ ✧

ఆ తర్వాత ఏం జరిగిందో నాకు గుర్తులేదు కానీ “ఈ వెధవ బుద్ధులు
ఎప్పటినుంచి? ఇంకా నయం. ఏ బురదగుంటలోనో పడ్డారు కారు...” అంటూ మా
ఆవిడ చివాట్లు వేస్తుంటే స్పృహ వచ్చింది.

(పత్రిక - మాసపత్రిక, నవంబర్, 2002)